



بِسْمِ اللَّهِ الرَّحْمَنِ الرَّحِيمِ

د مولانا سعيد افغاني د سولي او تفاهم، نشراتي ارگان


www.said-afghani.org

آزاده، ټولنيزه، علمي، فرهنگي و نشراتي ارگان



Dr.Said Afghani

د مولانا سعيد افغاني : آزاده، ټولنيزه، علمي، فرهنگي او نشراتي ارگان ته بڼه راغلاست !



پروفیسور عبدالله بخشي « خدمتگار »

تاریخ نشر : 21 اپریل 2015 م

په نجم المدارس کښې ادب پالنه

مولوی محمد « سعيد افغاني » ، لس کاله د نجم المدارس د مدرسې مدیریت کړی او د ننګرهار د ادبي شاعرانه ویبښ چاپیریال د هدی په تاریخي کلي کښې او سیدلی دی ، چیرته چه د هیواد د مشهور عالم مولانا نجم الدین اخونزاده (هدی صاحب) مزار دی .

مولوی سعيد افغاني د مدرسې شاگردان لیکوالی ، شعراو ادب ته هم تشویق وروزل . د ده په توجه او پالنه به د ننګرهار د ورځپاڼې او مجلې پاتې د نجم المدارس د شاگردانو او استادانو په مقالو او شعرونو ډکیدلی .

په دغه وخت کښې مولوی سعيد افغاني د (النجم) په نامه ، د مدرسې لپاره ، په پښتو ژبه ، یوه اوه نيزه قلمي جریده هم چلوله چه مسوولیت یې د ده په غاړه وه .

د دی جریدی لومړی گڼه د (۱۳۳۷ هجري شمسي) کال د میزان په ۳۰ مه خپره شوی ده . دا گڼه او ځینې نورې گڼې یې هم دا اوس زمونږ په لاس کښې دی او د قلمي جریدو ډیره بڼه بیلگه ده .

په نجم المدارس کښې د مولوی سعيد افغاني د مدیریت وخت هغو کلونو پوری ارتباط لری چه د ویبښ زلمیانو ډله خوره شوی وه ، مگر ؛ د هغو مرام لا د لیکوالی په ډگر کښې او د لیکوالو په ذهن او ضمیر باندې نفوذ او تسلط درلود .

د پښتو او بلو څو ورونو دملي آزادی د سرنوشت د ټاکلو موضوع د ورځي موضوع وه. د ننګرهار په ادبي چاپیریال ، د ننګرهار په ورځپاڼه او مجله کښې او د نجم المدارس په مدرسې کښې د غو خبرو څرگند ځای درلود .

د مولوی سعید افغاني په برکت په نوموړی مدرسه کښی د لیکوالی کار ښه رونق وموند ، په دغو وختونو کښی زه هم د ننگرهار د مجلی مدیر او د ورځپاڼی مرستیال وم او په نجم المدارس کښی می د ادب ، شاعری او لیکوالی له انکشاف سره مرسته کوله .

زما ښه په یاد دی چه په ملایانو کښی چه به چا خط زده کاوه ، نو د ځینو طالبانو او ملایانو له خوا به د « مهمل » په نامه یا دیده او « د علم طالب » به نه بلل کیده .

د دغسی کسانو په باب به تل دوی ویل : « ورک یی کیره ، مهمل سیری دی ، خط یادوی .. » داد پردو ، په تیره بیا د انگریزی استعمار او امپریالیزم د پټو سازمانو شفاهی زهر ښندلو ، بد تبلیغ او غلط پروپاگاندا تاثیر وچه زمونږ مذهبي دیني عالمان به یی له خط او کتابت او په دی وسیله له ملی ادب او اولسی سیاست نه لیری ساتل .

همدارنگه د خط او لیکوالی نه زده کول ، د دی سبب کیدل چه ددینی عالمانو فعالیت ، کار او مشغولیت یوازی په تدریس ، موعظو او امامت او کله لا په دم او دعاء چف او کف منحصر شی . د لیکنی او تالیف مهم او اساسی علمي کار تری پاته شی او دینی یو هنی زیات او منظم پر مخ تگ او انکشاف ونه کړی .

په دغسی ټولنو او وختونو کښی د مولوی سعید افغاني په شان فاضلو پوهانو قدر وړ ملي ، اجتماعي او فرهنگي خدمتونه سرته رسولی دی .

نوموړی به هڅه کوله چه د مدرسې د طالبانو تر مینځ د شعر او ادب کار او سرگرمی زیاته شی . لیکنی وشی ، او د مدرسې په جریره او د ننگرهار په مجله او ورځپاڼه کښی خپری شی . کنفرانسونه جوړ شی ...

پخپله ده به هم د ننگرهار ورځپاڼی او مجلی ته ډیری ښی مقالې لیکلي . په دغو مقالو کښی « ننگرهار ته یوه کتنه » د یادولو وړ ده .

بله مقاله یی د « لغمان » د تاریخي پیښو او اوسني وضعی په باره کښی ده چې ماهم ور باندی تبصره لیکلي وه .

همدارنگه د ننگرهار ددینی عالمانو د پیژندنی په لړ کښی د ده یوه په زړه پورې تحقیقي مقاله خپره شوی ده . په دی مقاله کښی دهغه وخت د ننگرهار د ولایت « اوسنی ننگرهار ، کونړ او لغمان ولایتونه » دینی عالمان معرفی شوی دی .

عبدالله بختانی « خدمتگار »
خیرخانه مینه - کابل